



Məzahir ƏHMƏDZADƏ

GÖYÇAYI SEVƏNLƏR, GÖYÇAYI SEVDİRƏNLƏR...

(Nar festivalından reportaj)

...Buludları ilə, hərdən soyuq, hərdən ılıq nəfəsilə, dağlar arxasından gülümsəyən günəşilə başlanan, yaşanan gözəl bir noyabr şəhəri. Xan çinarların, telli qovaqların yarpaqları qızarmağa başlayanda bu şəhərin gelişinə, bu günəşin şəfəqinə nəğmələr qoşular, türkülər oxunur. Bu şəhərin küçələri, meydanları əlvən-əlvən göz oxşayır. Elə bil ki, bu günün, bu şəhərin eşiqinə ilin bütün fəsiləri öz ətri, öz sehri ilə şəhərimə qonaq gəlib. Elə bil ki, bütün şəhər incə, gözəl bir göy qurşağının sevincini yaşayır.

3 noyabr! Bu günün bu şəhərdə, bu eldə öz adı, öz cazibəsi var. Bu gün Şirvanın tacı Göyçay şəhərində meyvələr şahı narın adına düzenlənən ənənəvi nar festivalı, nar bayramıdır.

Artıq hamıya məlumdur ki, nar meyvəsi dünyanın çox yerində yetişir. Çində, Hindistanda, Əfqanıstanda, Pakistanda, İranda, Türkiyədə, İspaniyada... Ancaq qəribədir ki, nar haqqında rəvayətlər daha çox qədim Yunan mifologiyasından gəlir. Daha sonra ərəb, Çin rəvayətləri. Narın əsl vətəninin hara olduğu dəqiq bilinməsə də, ancaq arxeoloji qazıntılar zamanı indiki Mingəçevir yaxınlığında ki tapıntılar bu meyvənin Azərbaycan ərazisində 5000 ildən yuxarı mövcudluğundan xəbər verir. Bütün bunlar öz yerində. Əsas məsələ budur ki, dünyanın ən dadlı, ən gözəl nar meyvələri Azərbaycanda, Göyçay rayonunda, məşhur Bığır kəndində və bu kəndlə həmsərhəd olan Qaraman, Qarabaqqal, Hacılkənd və Qarayazı kəndlərində yetişir. Baxın, nar eləcə qədim rəvayətlərdən dövrümüzə yol gələ-gələ, yenidən və bir daha mifləşir, əfsanələşir, Göyçayın əbədləşən simvolu kimi... Nar Kipr adasında məhəbbət ilahəsi Afroditadan tutmuş Əndəlus, Çin rəvayətlərindən də keçərək yeni-yeni əhvalatların, hadisələrin yaranmasına səbəb olmuşdur.

Qısaca bunun bir adı var: Göyçay narı möcüzədir!

...Şəhərin küçə və meydanları, park və bağları, xüsusilə Heydər Əliyev prospekti al-əlvandır. Sakinlər, qonşu rayonlardan gələn dostlar, eləcə paytaxtdan və xarici ölkələrdən gələn qonaqlar tədricən şəhərin müxtəlif yerlərində görünür.

Bu bir bayramdır, dünyada yalnız Azərbaycana, vətənin bir parçası olan Göyçaya bəxş olunmuş bayram... Dünyada tayı-bərabəri olmayan Göyçay narının, meyvələr şahının şərəfinə düzenlənən böyük bir el şənliyi bu.

Bütün oxuculardan üzr istəyirəm, indiki halda yazmaya bilmərəm. Dünyanın ən paxıl, ən namərd, ən rəzil və şərəfsiz məxluqları biz Türklərin çox şeyinə (!!!!!) əl uzatdıqları kimi, narımızı da oğurlamaq fikrinde idilər. Alınmadı. Nar hara, aşot hara?

Nə isə, qayıdaq şənliyimizə. Göyçayda nar bayramı hər il unudulmaz anlarla davam edir. Şəhər bu gün də

möhtəşəmdir. Meyvələr şahının vətəni hər dəfə beləcə dadlı sevinclərə qovuşub, şirin nəğmələrə tutulubdur. Bu bayramlar narı Göyçayın simvolik anlamından da yüksəklərə qaldırır, şöhrətləndirir və əfsanələşdirir. Nar bu yurd üçün sanki özünəməxsus ruhundan da ayrılıb daha geniş, daha əzəmətli mənə daşıyır. Bu bayram, bu festival ölkədə aparılan quruculuq işlərinin, sosial-iqtisadi inkişafın sevincini, qururunu paylaşır. Əsl zəhmət, birlik, yüksəliş bayramı kimi yaddaşlara köçür. Bütün bunlar Dövlət Proqramlarında qarşıya qo-

ylunmuş möhtəşəm vəzifələrin uğurlu həllini, sosial-iqtisadi yüksəlişin və başqa fərəhli məqamların göstəricisidir. Bütün bunlar Azərbaycan Respublikasının Prezidenti cənab İlham Əliyevin daxili və xarici siyasətinin uğuru, regionaların daha da inkişafı üçün göstərdiyi müstəsna qayğı və diqqətin parlaq təzahürüdür. Yeni bu bayramlar, bu şənliklər təkcə Göyçayın deyil, bütövlükdə Azərbaycanımızın halal haqqıdır.

...Saat 11-ə qalır. Şəhərin giriş qapısında hörmətli qonaqların qarşılanması başlayır. Respublikamızın

şəhər və rayonlarından gələnlər, xarici ölkə səfirliklərinin nümayəndələri, nazirlik və komitələrin yüksək vəzifəli təmsilçiləri, Milli Məclis üzvləri, mədəniyyət və incəsənət xadimləri, mətbuat nümayəndələri və digər dəvətilər bu möhtəşəm nar festivalında iştirak etməyə, zövq almağa, gözəl bir gün yaşamağa gəliblər.

...Heydər Əliyev prospekti izdihamlıdır. Rəsmilər və festival iştirakçılarının nümayəndələri burada ucalan abidənin qarşısına gül-çiçək dəstələri düzərək ulu öndəri hörmət və məhəbbətlə yad edirlər. Dahi insanın, böyük Azərbaycan oğlunun vətən, xalq və onun gələcəyi haqqında arzu və istəklərinin həqiqətə çevrildiyi günlərdir bu bayram və şənliklər...

...Qonaqlar Heydər Əliyev prospektinə paralel olan N.Nərimanov küçəsindəki meydandan Mədəniyyət evi - Musiqi məktəbinə doğru addımlayırlar. Azərbaycan Milli Elmlər Akademiyasının prezidenti Akif Əlizadə, vitse-prezident İsa Həbibbəyli, səfir, Milli Məclis üzvləri və digər hörmətli qonaqları göyçaylılar hərərətə salımlayırlar. Burada milli geyimli qızlar qonaqlara nar şirələri, festivalın döş nişanlarını təqdim edir, məktəbli qızların ifasında "Nar bayramı" rəqsi ifa olunur.

"Şahzadə" qonaqları və bütün festival iştirakçılarını təbrik edir.

Sonra Göyçay Rayon İcra Hakimiyyətinin başçısı Mehdi Səlimzadə çıxış edərək qonaqları və bayram iştirakçılarını salamlayır. Mehdi Səlimzadə çıxışında böyük qələbəliklə keçirilən bu nar festivalının arzu və istəklərdən nur aldığını vurğulayaraq deyir:

- İndi həyatımızın elə bir sahəsi yoxdur ki, orada inkişaf və tərəqqi yüksək səviyyədə davam etməsin. Göyçay rayonu da istisna deyil, sürətli inkişaf yolundadır. Məlumdur ki, dünya şöhrətli Göyçay narı, həm də rayonun simvollarından biridir. Bu istiqamətdə çox işlər görüldü və bu işlər, bu tədbirlər davam etməkdədir. Bütün bunlar Göyçayın inkişafında və dünya miqyasında tanınmasında əhəmiyyətli rol oynayır. Göyçaylılar rayonun sosial-iqtisadi və mədəni yüksəlişinə xüsusi qayğı və diqqət göstərən Azərbaycan Respublikasının Prezidenti cənab İlham Əliyevə həmişə minnətdar olduqlarını bildirirlər. Cənab Prezidentin apardığı uğurlu daxili və xarici siyasəti dəstəkləyən göyçaylılar bundan sonra da ölkəmizin inkişafı üçün yeni-yeni töhfələr vermək əzmi ilə çalışacaqlar...

...Bir birindən maraqlı festival tədbirlərinin iştirakçıları və tamaşaçıları sevinir, qürur hissi keçirirlər. Musiqi kollektivlərinin, idmançıların və digər iştirakçıların çıxışları bir-birini əvəz edir.

Küçə və meydanlar boyu qurulmuş müxtəlif sergi və satış guşələrinə maraqlı həmişəki kimi böyükdür. Ancaq üzərində nar məzmunlu oyma işləri, suvenirler, gənc rəssamların yaradıcılığı, məktəblilərin müxtəlif əl işləri, "Nar şəfa mənbəyidir" adlı xüsusi kollaj və başqa guşələr festival



iştirakçıları özünə cəlb etməkdə, bir çox yeniliklərlə yaddaşlara köçməkdədir.

Festivalda Azərbaycan milli mətbəx nümunələrinin narla təqdimi, nardənçə, narşərab, nar mürebbəsi və nardan hazırlanmış digər məmulatlar da xüsusi maraqla qarşılanı.

"Göyçay Süd" ASC-nin, "Gazelli" şirkətlər qrupunun, Az-Nar ASC-nin, Nar Assosiasiyasının, "Nar mobile" şirkətinin festival təqdimatları bayram ovqatını daha da yüksəltdir.

Nahar fasiləsi ərəfəsi qonaqlar Az-Nar ASC-də yeni işə salınmış şə-

rab sexi ilə tanış olurlar. Axşam saat 17-də incəsənət ustalarının iştirakı il konsert proqramı başlayır. Göyçay şəhərində keçirilən ənənəvi nar festivalı noyabr ayının 4-də də öz təmtəraqlı ilə davam edir.

Rayona gələn xeyli sayda qonaqlar, ölkədaxili və xarici turistlər (200-ə yaxın avtobus) küçə və meydanlar boyu musiqi sədalarından zövq alır, sergi-satış guşələrində gözəl, unudulmaz anlar yaşayırlar.

...Həm də gözəl Göyçay şəhəri ilə, onun mehriban və qonaqsevər sakinləri ilə doğmalaşırlar...

